

दिनांक : 10.03.2025

समय : 07.10AM

प्रादेशिक समाचार

आकाशवाणी, भोपाल

प्रातःकालीन समाचार

मुख्य समाचार :-

- राज्य विधानसभा का बजट सत्र आज से होगा शुरू। 12 मार्च को पेश होगा बजट।
- मुख्यमंत्री आज राज्य के नौवें टाइगर रिजर्व माधव राष्ट्रीय उद्यान का करेंगे उद्घाटन।
- मुख्यमंत्री ने कहा-झाबुआ में खोला जाएगा मेडिकल कॉलेज। अनास नदी को नर्मदा से जोड़ने के लिये होगा परीक्षण।
- आईसीसी चैंपियंस ट्रॉफी क्रिकेट प्रतियोगिता में भारत ने रचा इतिहास, जीता तीसरी बार खिताब।

विधानसभा बजट सत्र

प्रदेश की सोलहवीं विधानसभा का बजट सत्र आज से आरंभ हो रहा है। बजट सत्र 24 मार्च तक चलेगा। 12 मार्च को राज्य का बजट उपमुख्यमंत्री जगदीश देवड़ा पेश करेंगे। यह वर्तमान सरकार का दूसरा बजट होगा। आज राज्यपाल मंगु भाई पटेल के अभिभाषण से सत्र की शुरुआत होगी। विधानसभा अध्यक्ष नरेंद्र सिंह तोमर ने कल सदन में पहुंचकर बजट सत्र की तैयारी का निरीक्षण कर अधिकारियों को जरूरी दिशा निर्देश दिए।

वीसी-संजीव शर्मा

मध्य प्रदेश विधानसभा के बजट सत्र को लेकर सभी तैयारियां पूर्ण कर ली गई हैं। इस पन्द्रह दिवसीय सत्र में सदन की कुल नौ बैठक होंगी। विधानसभा के प्रमुख सचिव ए पी सिंह ने बताया कि बजट सत्र के लिए विधानसभा सचिवालय में 1 हजार 448 तारांकित प्रश्न और 1 हजार 491 अतारांकित प्रश्न सहित कुल 2 हजार 939 प्रश्नों की सूचनाएं प्राप्त हुई हैं। इसके अलावा, ध्यानाकर्षण की 118, अशासकीय संकल्प की 24 और शून्यकाल की 13 सूचनाएं प्राप्त हुई हैं। उल्लेखनीय है कि मध्य प्रदेश की सोलहवीं विधानसभा का यह पंचम सत्र होगा। सत्र को लेकर सुरक्षा के भी कड़े इंतजाम किए गए हैं।

संजीव शर्मा, आकाशवाणी समाचार, भोपाल

संसद-बजट सत्र

संसद के बजट सत्र का दूसरा चरण आज से शुरू होगा जो 4 अप्रैल तक चलेगा। इस दौरान 20 बहस होंगी। वित्त मंत्री निर्मला सीतारमण आज मणिपुर का बजट पेश करेंगी। पिछले महीने मुख्यमंत्री एन बीरेन सिंह के इस्तीफे के बाद से राज्य में राष्ट्रपति शासन लागू हो सत्र के दौरान वर्ष 2025-26 के लिए अनुदान मांगों और संबंधित विनियोग विधेयक पर चर्चा और मतदान होगा।

प्रधानमंत्री-मॉरीशस यात्रा

प्रधानमंत्री नरेंद्र मोदी 11 और 12 मार्च को मॉरीशस की अपनी दो दिवसीय यात्रा के दौरान वहां के प्रधानमंत्री के साथ विभिन्न परियोजनाओं का उद्घाटन करेंगे। इन परियोजनाओं में सिविल सेवा कॉलेज और क्षेत्रीय स्वास्थ्य केंद्र शामिल हैं। ये परियोजनाएं भारत की सहायता से बनाई गई हैं। मॉरीशस में भारत के उच्चायुक्त अनुराग श्रीवास्तव ने कहा कि भारत और मॉरीशस के बीच मजबूत, गतिशील और द्विपक्षीय संबंध हैं और प्रधानमंत्री मोदी का दौरा दोनों देशों के बीच मजबूत संबंधों की पुष्टि करेगी और इस रिश्ते को नई ऊंचाइयों पर ले जाने में मदद करेगी।

मध्य प्रदेश-टाइगर रिजर्व

मुख्यमंत्री डॉ. मोहन यादव आज राज्य के नौवें टाइगर रिजर्व - माधव राष्ट्रीय उद्यान का उद्घाटन करेंगे। मुख्यमंत्री इस अवसर पर एक बाघ और एक बाघिन टाइगर रिजर्व में छोड़ेंगे और पार्क के अंदर 13 किलोमीटर लंबी पत्थर की सुरक्षा दीवार का भी उद्घाटन करेंगे। श्री यादव ने राज्य को नौवां बाघ अभयारण्य उपहार में देने के लिए प्रधानमंत्री नरेंद्र मोदी के प्रति आभार व्यक्त किया, जो देश का 58वां ऐसा संरक्षित पार्क होगा। उन्होंने कहा कि शिवपुरी जिले में स्थित यह बाघ अभयारण्य वन्यजीव संरक्षण और पर्यटन को बढ़ावा देगा।

बाईट- डॉ. मोहन यादव

माधव टाइगर रिजर्व 375 से अधिक वर्ग किलोमीटर में फैला हुआ है। यहां अभी पांच बाघ हैं। आज दो और बाघों को छोड़े जाने के साथ इस अभयारण्य में बाघों की कुल संख्या सात हो जाएगी। प्रधानमंत्री श्री मोदी ने कल इस संबंध में सोशल मीडिया 'एक्स' पर कहा कि वन्य जीव प्रेमियों के लिए एक आश्चर्यजनक समाचार प्राप्त हुआ है। भारत वन्य जीव विविधता और वन्यजीवों के संरक्षण करने वाली संस्कृति से धन्य है। उल्लेखनीय है कि राष्ट्रीय बाघ संरक्षण प्राधिकरण और भारतीय वन्यजीव संस्थान द्वारा जारी 'रिपोर्ट के अनुसार देश में सबसे अधिक 785 बाघ मध्य प्रदेश में हैं।

अच्छी खबर- डिंडोरी

प्रधानमंत्री मत्स्य संपदा योजना से डिंडोरी जिले के हितग्राही लाभान्वित हो रहे हैं और योजना की मदद से जहां उन्हें तालाब निर्माण में मदद मिली है। अब वह मछली व्यवसायी के तौर पर सफल हो रहे हैं। हमारे संवाददाता की एक रिपोर्ट.....

वीओ-संवाददाता, डिंडोरी

वीओ-1, प्रधानमंत्री मत्स्य संपदा योजना से डिंडोरी जिले के आदिवासी किसान लाभान्वित हो रहे हैं और विभाग की मदद से योजना का लाभ लेकर स्वयं की भूमि पर तालाब निर्माण करा विगत तीन वर्षों से अच्छा मुनाफा कमा रहे हैं ऐसी ही एक हितग्राही अहिल्या धूमकेती ने योजना से मिले लाभ की जानकारी दी....

बाइट-1- अहिल्या धूमकेती

वीओ-2, मत्स्य विभाग के सहायक संचालक आर के चंदेल ने योजना की जानकारी देते हुए बताया कि..

बाइट-2- आर के चंदेल, सहायक संचालक

वीओ-3, डिंडोरी जैसे आदिवासी जिले में मछली उत्पादन के लिए प्राकृतिक स्रोतों पर निर्भर रहना पड़ता था लेकिन प्रधानमंत्री मत्स्य संपदा योजना से किसानों को स्वयं की भूमि पर तालाब निर्माण कराया जा रहा है साथ ही उन्हें बीज आदि प्रदान कर तकनीकी सहायता भी दी जा रही है जिससे किसानों की रुचि मत्स्य पालन में बढ़ रही है और उन्हें आर्थिक लाभ भी हो रहा है।

आकाशवाणी समाचार के लिए डिंडोरी से मैं लक्ष्मी नारायण अवधिया----

वेक्स 2025

विश्व ऑडियो विजुअल एंड एंटरटेनमेंट समिट (वेक्स) का पहला संस्करण 1-4 मई तक मुंबई के जियो वर्ल्ड कन्वेंशन सेंटर और जियो वर्ल्ड गार्डन में आयोजित किया जाएगा। इसमें एनिमेशन फिल्म निर्माता प्रतियोगिता एक अग्रणी पहल है जिसका उद्देश्य एनिमेशन के क्षेत्र में भारत के कहानीकारों को सामने लाना और उन्हें सशक्त बनाना है। इस राष्ट्रव्यापी प्रतियोगिता फिल्म निर्माताओं को अपनी रचनात्मकता और नवाचार दिखाने के लिए आमंत्रित किया गया है। सूचना एवं प्रसारण मंत्रालय ने इस प्रतियोगिता को शुरू करने के लिए एनिमेशन में अग्रणी डांसिंग एटम्स के साथ मिलकर काम किया है। इसमें 19 अंतर्राष्ट्रीय प्रतिभागियों सहित 1,290 प्रतिभागियों ने अपनी प्रविष्टियाँ प्रस्तुत की हैं।

भगोरिया उत्सव

मुख्यमंत्री डॉ. मोहन यादव ने कल झाबुआ और बड़वानी जिले में भगोरिया हाट में हिस्सा लिया। इस दौरान झाबुआ में आयोजित भील महासम्मेलन में उन्होंने जनजातीय विद्यार्थियों के लिये मेडिकल कॉलेज खोलने सहित अन्य प्रोफेशनल कोर्स की निःशुल्क कोचिंग शुरू करने की घोषणा की। उन्होंने झाबुआ जिले में जल प्रदाय के लिये अनास नदी को नर्मदा नदी से जोड़ने की योजना बनाने को कहा है। वहीं बड़वानी जिले के पानसेमल के पारंपरिक लोक उत्सव भगोरिया हाट में मुख्यमंत्री ने कहा कि जनजातीय संस्कृति में भगोरिया का विशेष महत्व है। उन्होंने कहा कि हमारे त्यौहार और संस्कृति हमारी परम्परा को दर्शाते हैं।

चैंपियंस ट्रॉफी - फाइनल

टीम इंडिया ने इतिहास रचते हुए कल रात दुबई में खेले गए फाइनल मुकाबले में न्यूजीलैंड को चार विकेट से हराकर रिकार्ड तीसरी बार आईसीसी चैंपियंस ट्रॉफी जीत ली है। खिताबी मुकाबले में 252 रनों के लक्ष्य का पीछा करते हुए भारत ने एक ओवर शेष रहते इसे हासिल कर लिया। कप्तान रोहित शर्मा को प्लेयर ऑफ द मैच और न्यूजीलैंड के रचिन रवींद्र को प्लेयर ऑफ द सीरीज घोषित किया गया। रोहित शर्मा और शुभमन गिल की सलामी जोड़ी ने पहले विकेट के लिए 105 रनों की साझेदारी करते हुए शानदार शुरुआत की। इसके बाद श्रेयस अय्यर, अक्षर पटेल और केएल राहुल के अहम योगदान से यादगार जीत मिली। इसके पहले वरुण चक्रवर्ती और कुलदीप यादव ने दो दो विकेट लेकर न्यूजीलैंड को 7 विकेट पर 251 रनों पर सीमित रखा।

राष्ट्रपति द्रौपदी मुर्मु और प्रधानमंत्री नरेन्द्र मोदी ने इस जीत पर बधाई दी है। सोशल मीडिया पोस्ट में राष्ट्रपति मुर्मु ने कहा कि भारत तीन बार चैंपियंस ट्रॉफी जीतने वाली एकमात्र टीम बन गई है। प्रधानमंत्री ने जीत को असाधारण बताते हुए इसकी सराहना की। मुख्यमंत्री डॉ. मोहन यादव ने कहा कि भारतीय टीम अद्भुत खेल दिखाया है।

अब कुछ समाचार संक्षेप में

खंडवा में मुख्य चिकित्सा एवं स्वास्थ्य अधिकारी डॉ. ओ.पी. जुगतावत के मार्गदर्शन में कल विकासखंड पुनासा के ग्राम सकतापुर में एच.आई.वी एवं टीबी जागरूकता कार्यक्रम का आयोजन किया गया।

आगामी त्यौहारों के मद्देनजर आगरमालवा में कल हुई जिला स्तरीय शांति समिति की बैठक में त्योहारों के दौरान डीजे के उपयोग को पूर्णतः प्रतिबंधित रखने का निर्णय बैठक में सर्व सहमति से लिया गया।

अशोकनगर में करीला मेला को दृष्टिगत रखते हुए आबकारी विभाग द्वारा अवधमदिरा के विरुद्ध कार्यवाही की जा रही है।
अशोकनगर और ग्रामों में 600 लीटर महुआ लाहन जप्त किया गया।
